

Amal

Jesmond Sharples

Ma nistax inneħhi minn moħhi x-xbieha tal-id tipprova taħfen is-sema għalxejn filwaqt li gherqet u għodsot f'baħar fond. Dik ix-xena għadha tkiddni sal-lum — il-ħolm u l-gejjien misthajjel kollha żelqu bejn is-swaba' ta' id Amal. Dak il-vojt ma nistax inneħhih u qatt mhu sa nkun nista' nimlieh. Amal, ħija ż-żgħir fost erbat aħwa — żewġ xebbiet u jien. Trabbejna f'Kelibia, Tuneż f'ambjent ta' faqar kbir li tghix b'ta' fuqek senduqek. Fajed, missieri li kien sajjied sa minn tfulitu kien johlom bil-ħut. Ħajtu għexha jithabat ma' dak li żaqqu ratba u rasu iebsa jipprova jdawwar ir-rota biex jgħajjixna — joħroġ jistad ftit kilometri 'l hinn mix-xatt ta' El Marsa fejn ġieli għadda granet shaħ bejn sema u ilma biex daħal lura b'qabda ħut b'kemm ikun jista' jrejjaqna. Għajnejh kienu jilmaw id-diżappunt u l-għeja ta' min ikun għadda jiem u ljieli jitbandal ma' mewġ il-baħar jitlob 'l Allah għal għaxxa ta' lejla. Kien iqis xortih tajba jekk kien idawwar 150 dinar wara sajda bħal dik. Ilu jinnota li tul dawn l-aħħar 45 sena, il-ħut naqas sew mill-baħar u l-futur għal min jistad tassew imċajpar. Illum id-dgħajjes jiżfnu kajmana mal-mewġ iċafċaf u jahbtu u jhokku ma' xulxin. Illum il-baħar għal Fajed nixef u l-qiegh inkixef.

Jum fost l-oħrajn, missieri ltaqa' ma' Hassan, sajjied iehor li bħal donnu ma kellux diffikultà biex jaqla' l-ħobża ta' kuljum u Fajed f'mument iddisprat ra xaqq dawl għalih. Ma kienx l-ewwel darba li meta kienu jkunu jistadu 'l barra mix-xtut kienu jilmħu 'l Pantellerija

— id-dawl inemnem bati fit-toroq ta' Villaggio Tre Pietre bhal donnu kien jixgħel it-tama għal hajja ahjar. Dawl iteptep kważi bi nkejja. Hemm jaf tkun l-ewwel waqfa qabel jitkompla l-vjaġġ għal futur ahjar. Gheja jbahhar 'il barra bir-riskju li ma jafx jiġix lura qawwi u shih, almenu hekk ir-riskju jaf ikun ta' darba u jsarraf f'gejjien ahjar. Ftiehm u li jiltaqgħu taht id-dell tal-Forti Kelibia. Hemm l-imsaġar jostru t-thewdin u jhollu t-tbexkil li jpaspar il-bniedem.

"X'jehtieg ħabib biex immorru kollha hemm?"

"6,000 dinar u niehu hsieb kollox jien."

"Xejn inqas, ħabib? M'iniex f'qagħda li ngħaddihomlok f'daqqa dawk il-flus."

"Hu hsieb biex tbigh ġidek, b'hekk biss tista' tinfedu."

"Ha naħsibha Karim u nerġa' nkellmek."

"Iddumx għax il-vjaġġi daqt ikollhom jieqfu peress li ġejja x-xitwa u mbagħad fil-każ nerġgħu nitkellmu d-dieħla."

Fajed b'diqa f'qalbu telaq 'l hemm u baqa' jħammem. Ma kienx possibbli jistenna sena oħra — *Jekk inbigh dari għal 50,000 dinar ikolli biex inhallas għall-vjaġġ u jkolli biex inhallas triqti sakemm nasal l-Italja. Issa baqagħli ngħid b'dan lil Fatma. Ma nafx kif se toħodha ngħid id-dritt, imma ma tantx għandna għażla.*

Missieri ma setax jistenna. Il-hsieb kien qed jagħfas u Fatma kellha ssegwi l-pjan li fassal żewġha. Ma tantx kellha għażla. Riedet tara kif sa tagħmel biex tfiehem lit-tfal li dan kollu kien għall-ġid tagħhom. Għall-ahjar tagħhom. Bħall-mantra dil-vuċi interna qisha bħal kienet twennisha u tipprova tikkonvinciha li dak li sa jagħmlu kien għal ġid ta' kulhadd ... ta' kulhadd. Amal kellu biss ħames snin u bilkemm kien jifhem x'inhil l-hajja aħseb u ara l-iskop għalfejn kellhom imorru fuq dal-vjaġġ. Għalih kienet sempliċi avventura fuq id-dgħajsa tal-lasktu.

Tlaqna lejn il-foresta xi għaxar kilometri 'l bogħod biex minn hemm nitrikku d-dgħajsa fl-ilmijiet qrib. Kellna niltaqgħu fit-tlieta

ta' filghodu. Konna xi tletin ruh f'rezha tinfed l-ghadam, siekta u anzjużi — irġiel, nisa u tfal. Lanqas hadd ma lissen kelma. Missieri ha hsieb li ahna kellna xi haġa tal-ikel magħna u kien il-hin kollu moħħu fil-flus li ġab miegħu biex iħallas lil Karim u biex jibqagħlu għall-kumplament tal-vjaġġ, biex ikun jista' jgħix. Missieri emmen li sa jixtri futur ġdid f'haġtu għalkemm kien qed iqarreb is-sittin sena. Jien kont it-tifel il-kbir u għall-età li kelli kont inhossni responsabbli minn ħuti speċjalment miż-żgħir li kien twieled bla mistenni meta ommi kellha 45 sena. Għalkemm feraħ b'Amal, f'qalbu kellu bħal diqa għaliex il-possibbiltà li jkun jista' jgħinu jitrabba f'Kelibia saret iktar diffiċli. Ried joffrili futur isbaħ u allura din id-deċiżjoni li ha kienet għall-aħjar ta' Amal u ta' kulhadd.

Karim tfacca ma' sieħbu li għenu jwahħlu magna qawwija biex tħaffef il-vjaġġ fil-baħar u tkun tista' tiflaħ għal tagħbija ta' 30 ruh. Kellhom jintrassu u jitgħaffġu fuq id-dghajsa u hadd ma kellu jitniffes. Qabel ma telgħu fuq id-dghajsa, għadda l-flus lil Karim li qagħad joqgħod jgħoddhom wieħed wieħed. 6,000 dinar. Harget ruħu magħhom hekk kif telaqhom minn idejh. Għall-ewwel darba missieri bħal qisu ġieħ dubju jekk din kinitx l-ghazla t-tajba.

“Ejja haflu, itilgħu u ddumux. La tkunu fuq id-dghajsa ara min jitharrek, lanqas għall-htigijiet tagħkom. Tixegħlux dwal, speċjalment tal-mobiles.” Tawna struzzjoni biex kif jgħaddi ċertu hin incemplan għall-ghajnuna u ngħidulhom li konna qed negħrqu. Jekk hemm bżonn tassew nipprova negħrqu għax hekk meħtieġ għax kemm ilu hemm Salvini Prim Ministru l-affarijiet bdew jinbidlu u l-affarijiet hađu żvolta għall-aħjar.

U ntrassejna hemm bħal f'landa sardin. Missieri kien iddeċieda li jieqaf joħlom bil-ħut u jħares lil hinn mix-xfaq tad-disprament li issa kien beda jieklu minn ġewwa. Ftit sigħat oħra u naqbd u t-triq lejn Pantellerija u minn hemm naħsbu biex nimxu lejn l-Italja. Ommi u l-bniet kienu qaçoċa flimkien u Amal ma kellu sabar joqgħod imkien. Ma kienx qed jifhem il-ghala dir-rassa f'dghajsa f'dad-dlam.

Fl-aħħar tlaqna u bħal donna ma konna sejr in imkien. Inbahħru

fid-dlam daghmien nitbandlu mal-mewg li bhal qisu beda jitqawwa u z-ziffa ma baqghetx tmellsilna haddejna imma bdiet bhal tikkattiva maghna u bdejna nitbandlu qatigh. Inhkimna minn biza' kbir — id-dwal max-xatt ta' Pantellerija donnu beda jmur u jigi. Kienu l-hamsa ta' filghodu u beda jbexbex il-jum u mieghu t-tama ghalkemm ir-rih li kien gej mill-Grigal kompla jitqawwa. Karim u shabu telqu bi flusna u lilna telquna hawn f'nofs ta' bahar. Ma nafx kinitx ghażla ghaqlija din imma issa ma stajniex immorru lura u l-unika triq li baqghalna kienet li jew isalvana xi hadd jew immissu l-qiegh.

Sebah u t-tbandil ma qatax. Almenu issa stajna naraw wiċċ xulxin. Konna kollha mbikkma u mwerwrin. Kulhadd imwahhal mad-dghajsa titmewweg. Hadd ma seta' jiccaqlaq. Min beda jirremetti u tfal jibku. Jibku l-holm li kien qed jghosfor ma' kull caqliqa u tahrika goffa tal-halel li issa qisu ried itemm hesrem il-vjagg ta' dawn it-tletin ruh fosthom il-familja ta' Fajed u Fatma u wliedu. Amal issa bhal fehem x'kien hemm lest ghal kulhadd u beda jibki u jixher. Ghajnejn Amal kienu jibbru bil-biza' li issa rikket lil kulhadd fid-dghajsa. It-tmiem kiefer kien qrib. Krib imrezzah. Fajed zamm id martu u qalilha li jhobbha. Ma kienx jaf jekk hux se jerga' jkun jista' jistqarriha mhabbtu darba ohra. Kulhadd kien mghannaq ma' xulxin bit-tama li jitharsu mic-caqliq agitat tad-dghajsa u li issa ghal xi raguni ntfitilha l-magna u allura waqfet hesrem f'nofs ta' bahar. Tmien sghat nikkontemplaw it-tmiem, nitbandlu mal-mewt bejn sema u ilma, bejn il-bahar u s-sema — danse macabre.

Xi hadd ċempel għall-ghajnuna. Wara diffikultà biex jiftiehm u waslulna l-messaġġ li l-port ta' Pantellerija mhux qed jilqa' immigranti mill-kosta tal-Afrika. Bieb maghluq bdestin mahnuq. Holm mahruq. Karim ma tahomx x'jifhmu li l-Ewropej ghalqu qalbhom għall-immigranti. Thallew jizzeffnu d-danza makabra ghal rihhom, bla risposta, jitbandlu fil-qilla ta' bahar ta' ras iebsa ... wahidhom u t-tbandil qalil infinit mal-halel ... huma u l-halel u huma ... biss.

Hin bla waqt tigi halla u terfa' d-dghajsa minn taht b'kulhadd u nittajru u ninqalbu fl-ilma. Kienet l-ahhar darba li rajt lil Amal — rajtu

jtir minn h'dan ommu għal ġol-baħar fejn inbela'. Qatt ma nista' nhassar dik l-id ta' hija tipprova taħfen is-sema għalxejn waqt li hi nieżla u titfannad f'baħar salvaġġ. Lanqas lil ħuti l-bniet u 'l ommi u missieri ma stajt nilmaħ jew nara. Telquni l-almu u kull kuraġġ, u bkejt waqt li bqajt nithabat mal-ilma, nissara għan-nifs f'baħar kiesaħ għall-ħin twil bla ma stajt nagħmel xejn, ngħannaq ix-xejn. Xejn. Konna qed negħrqu u ntlifna. Dmugħi nixef fil-wegħdiet fiergħa ta' baħar ħajjen u qattiel.

Ħdax-il sena għaddew u din ix-xbieha titqanqal f'moħħi kull darba li nisma' d-Danse macabre ta' Saint-Saëns. Ma nafx kemm-il darba smajtha f'moħħi mal-jum jew fl-irqad ħafif tiegħi. Ommi u Missieri kienu salvaw mill-għarqa flimkien ma' Sarah u Mariem hekk kif kienu intervjenew il-voluntiera qalbiena tal-Medicine sans Frontiere. Missieri għala għall-mewt għax kien tilef 'l Amal. Ma setax jaħfer lilu nnifsu. Fayed tassew tilef kollox. Żvintalu l-ħolm kollu l-mument li waqaf jistad u thajjar jistad għal destin lil hinn mix-xtut fejn trabba'. Tkeffen għal dejjem il-gejjien anonimu t'Amal waqt li l-folol jibqgħu jixxemmxu fuq xtajtiet Kelibia għad-daqq tal-mużika Ma'luf, folol lubiena magħlufa l-ħrejjef b'kuxjenza tar-ramel.